

చక్రంతిప్పిన చెయ్యి

కొబ్బరిచెట్ల నీడలు నేల మీదకు పడుగు పేకలుగా జారి అల్లిన నీడల
తివాసీ మీదుగా పోతున్నాడు సుబ్బారావు. నిటారుగావున్న మట్టిపుంత,
రక కుల్య దగర ఆగిపోయినచోట కొబ్బరిచెట్ల తలలు చిక్కగా అల్లుకొని
పెళ్ళిపందిరి వేసినటు అనిపిస్తోంది. వె శాఖమాసం. పొద్దు తిరిగినా ఎండ
పోలేదు. పడమటి గాలితో వచ్చిన అనురాగపు జల్లులా ఏటవాలుగా ఆకుల
సండుల్లోంచి ఎర్రని సూర్యకిరణాలు దారి కిరుపక్కలా తోటల్ని తడుపు
తున్నాయి. దూరంగా ఎక్కడో ఏ జీడిమామిడి తోటలోనో, ఏ నరుగుడు
తోటలోనో కదుళు కటుకుంటున్న వాళ్ళెవరో పదం పాడుతున్నారు.
తెరలు తెరలుగా గాలివీచినప్పుడల్లా సన్నగా ఆ పాట వినిపిస్తోంది.

సుబ్బారావు ఈల వేసుకుంటూ హుషారుగా నడుస్తున్నాడు. ఉండి
వుండి ఏ రాతి బెడోతీసి ఏ చెట్టుకొమ్మలోకో విసుర్తూ పక్షుల్ని ఎగరగొట్టి
వాటి అరుపుల్ని, రెక్కల చప్పుడుల్ని వింటూనో; కిందపడ్డ ఏ కొబ్బరి
చచ్చుపిందెనో తన్నుకుంటూ దాని వెనకే పెద్ద పెద్ద అంగల్తో అనుస
రిస్తూనో; దారివక్క ఏ కొమ్మనో విరిచి గాలిలో ఝళిపిస్తూనో ఉత్సా
హంగా నడుస్తున్నాడు.

రెండు నెలల కిందట ఈ బాటమీదుగా వొచ్చి వెళ్ళినప్పుడు అతని కింత ఉత్సాహం లేదు. అక్కడింత అందం కనిపించలేదు. వెళ్ళేప్పుడు తనలోకి తనే చూసుకుంటూ వెళ్ళి. వొచ్చేప్పుడు తలవంచుకునే వొచ్చాడు. దేన్నో పోగొట్టుకున్న వాడిలాగ దారి పొడుగునా వెతుక్కుంటూ వొచ్చిన అతనికి పరిసరాలే కనిపించలేదు. కొబ్బరితోటలో కాయ దింపుతున్న హడా విడిగానీ, సరుగుడు తోటలో కలప కొట్టించి బళ్ళకేస్తోన్న ఆర్భాటంగానీ కనిపించలేదు. ఇప్పుడు బాట కడంపడి ఎగిరిపోతోన్న పాలపిట్ట రెక్కల్లో రంగులు కనిపించాయి. బ్రహ్మజెముడు డొంకలో ముళ్ళమధ్య బితుకు బితుకుగా చూస్తోన్న తెలటి బ్రహ్మజెముడు పువ్వు కనిపించింది. ఎక్కడో ఏ ప్రియురాలికో ప్రేమ సందేశాన్ని పంపించాలని సూర్యుడు ముద్దుల్ని మూటగట్టి వొదిలిన మేఘశకలపు చేలాంచలం బరువుగా కదులుతూ కనిపించింది. జీడిమామిడి చెట్టు కొమ్మల్లో ఒకదాన్నొకటి తరుముకుంటూ ఆడ్తుకుంటోన్న ఉడతలజంట కనిపించింది. అవన్నీ చాలా అందంగా ముచ్చట కలిగిస్తూ కనిపించాయి. చివరకు, ధూళితో నిండిన గతుకుల మట్టిబాటా, దారిపక్క నీటి ఎదడికి ఎండిపోయిన చీపురుపుల్లల దుబ్బులూ, ఆకుల్ని రాల్చేసుకున్న సీతాఫల మోడులు కూడా మనోహరంగా కనిపించాయి.

సుబ్బారావు రక్త కుల్య దగ్గరికి వచ్చాడు.

పడవ, గట్టునేవుంది. నీళ్ళలోకి గెంటి గెడకర్ర వేశాడు. మెల్లగా నీళ్ళను కోసుకొంటూ పోతోంది పడవ.

సాయంకాలపు సూర్యకిరణాలతో ఎర్రబడి కాలవ నిజంగా రక్త కుల్యలాగే అనిపిస్తోంది. పొడుగ్గా పెరిగిపోతోన్న సాయంత్రపు ఎర్రని సూర్యకిరణం ఏ కొబ్బరిచెట్టు శిరస్సునో తాకి విరిగి కింద పడ్డట్టు ఎర్రగా మెరుస్తోంది— సన్నని రక్త కుల్య కాలవ. ఇంకా దిగువకు మైలుదూరం వెళ్ళే రక్త కుల్య సముద్రంలో కలిసినచోట విశాలమాతుంది. సాయం కాలం జనం వచ్చి పోయేవారుంటారు గాని లేకపోతే పడవేసుకుని దిగువకు మైలుదూరం వరకూ వెళ్ళొచ్చేవాడే. అనేకసార్లు సుబ్బారావు,

సూరీడూ వెన్నెల రాత్రికు కాలవ పోటులో వున్నప్పుడు సరదాగా పడవ మీద వెళ్ళాసుండేవారు. గట్టున పడవమీద కూచుని సినిమాల గురించి చెప్పుకుంటుండేవారు.

సుబ్బారావు, సూరీడూ స్కూలు ఫైనల్ వరకు కలిసే చదువు క్షున్నారు. సుబ్బారావు మూడుసారు పరీక్షలకి వెళ్ళినా పేసవ్వలేక పోయాడు. ఇంట్లో గొడవపడి చెప్పా చెయ్యకుండా విశాఖపట్నం పారిపోయాడు. మొదట్లో ఒక అపరాల కొట్టులో గుమాస్తాగాచేరి ఆ తర్వాత మార్వాడీ ఫేన్సీ కొట్టులో కుదిరాడు. మూడేళ్ళ తర్వాతగాని అతను తిరిగి యింటికి వెళ్ళలేదు. అతను వెళ్ళేసరికి సూరీడు సెకండరీ గ్రేడు ట్రైనింగ్ ఆ వూళ్ళోనే మాష్టారుగా పనిచేస్తున్నాడు. సుబ్బారావు పెద్దక్క కూతుర్ని సూరీడుకి యిచ్చి పెళ్ళి చెయ్యాలని రాయబారాలు నడుస్తున్నాయి. ఈ విషయం తెలిసిన తర్వాత సుబ్బారావు, సూరీడుతో మనస్ఫూర్తిగా మాట్లాడలేకపోయాడు. రక్త కుల్యలో పడవమీద కబుర్లు చెప్పుకుంటూ అతనితో గడపలేకపోయాడు. అసలు ఆ వూళ్ళోనే వుండలేక వారం రోజుల్లోనే తిరిగి వెళ్ళిపోయాడు. సూరీడు పెళ్ళికూడా అయిపోయింది. మరీ మరీ రమ్మనమని సూరీడూ, తన అక్కా బావలు వుత్తరాలు రాసినా సుబ్బారావు కుంటిసాకులు చెప్పి వెళ్ళలేదు. సూరీడుమీద అతనికి కోపమేమీ లేదు. తను సరిగా చదువుకోకపోయినందుకూ, సూరీడులాగ ఏ స్కూలు మాష్టరో కానందుకూ, వూరువిడిచి వెళ్ళిపోయినందుకూ తనమీద తనకే కోపం వొచ్చింది. తనంచే సూరీడుకి చాలా యిష్టం అని తెలుసు అతనికి. అందుకు సాక్షి సూరీడు తనను ఒకసారి వొచ్చి వెళ్ళమంటూ గత రోజున రాసిన వుత్తరమే. ఆ వుత్తరం చూసుకునే సుబ్బారావు బయలుదేరి వొస్తున్నాడు.

పడవ అవతలివడ్డు చేరుకుంది ఆ వుప్పునీళ్ళలోనే ముఖం కాళ్ళూ చేతులూ కడుక్కుని, సంచి తీసుకుని కదిలాడు. కొబ్బరితోటలకు అడ్డంపడి బయలుదేరాడు.

మొలుదూరం పోతే అతని వూరు వొస్తుంది మధ్యలో తోటలోనే మరో రెండు వూళ్లు తగులుతాయి. అక్కడి వూళ్ళన్నీ వీధులతో బారులు తీర్చి వుండవు. వూరికి రెండో మూడో వీధులు మాత్రమే వుండి మిగతా సగం గడపంతా కొబ్బరితోటలో అక్కడొక మూడూ, అక్కడొక నాలుగూ యిళ్లు చొప్పున విస్తరించి వుంటాయి. రహదారులు పడనివూళ్లు అవన్నీ. ఇటీవలే గొతమీ నదిమీద వంతెనకు ప్రారంభోత్సవం జరిగింది. ఇలాంటి మారుమూల గ్రామాలకుకూడా రహదారులు పడాలంటే మరో పది సంవత్సరాలన్నా పడుతుంది. ఇక్కడ అడుగడుగునా పంటకాలువలే! భారీ బళ్ళ రాకపోకలకు వీలుండని యిసకపర్ర! రక్తకుల్యకు అవతల అన్నీ కనీసం రిక్షాలన్నా, పోనీ పాతకాలపు రెండెడ్ల బళ్ళన్నా లేని వూళ్లు !

చీటి పడకుండానే యిల్లు చేరుకుందామని గబగబా నడుస్తున్నాడు సుబ్బారావు. చూస్తుండగానే ఆకుల మధ్య నించి సూదులా జారిన సూర్య కిరణాలు వెలిసిపోయాయి. వెలుతురు మాత్రమే మిగిలింది. చెట్లు వొత్తుగా వున్నచోట మసక చీకట్లకూడా కురుస్తున్నాయి. పాకలముందు పెరడలో నీళ్ళ కాగులకింద మండుతున్న సర్వీతుక్కు ఎర్రగా తోటల్ని వెలిగిస్తోంది. పాకలోంచి తెల్లటి పొగలు పందిరి తీగలా పెకిలేచి కొబ్బరి చెట తలలు కిందుగా అలుకుంటున్నాయి. సుబ్బారావును దారి పొడుగునా ఎవరో పలకరిస్తూనే వున్నారు.

సూరీడు కూడా దారిలోనే కనిపిస్తాడేమోనని, కనిపిస్తే వుత్తరంలో రాసిన విషయాలు వివరంగా అడిగి తెలుసుకోవాలని ఆతృతగా వుంది. "సత్తిరాజుగారి పార్వతికి నువ్వంటే చాలా యిష్టమటోయ్. నిన్ను తప్ప మరెవరినీ పెళ్ళి చేసుకోనని అంటోందట. ఈ వుత్తరం చూసిన వెంటనే ఒకసారి బయలుదేరి రా" అని రాశాడు.

ఆ వుత్తరం చూసినప్పుడు నిజంగానే అతనికి ఆశ్చర్యం వేసింది. సత్తిరాజు కూతుర్ని ఎప్పుడో మూడేళ్ళకిందట చూశాడు. అప్పుడు అది యింకా పరికిణి. జాకెట్టే కట్టుకొనేది. తెల్లారగట్టే తమ తోటలోకొచ్చి తోట

లోని రేండు కుంకుడు చెటకిందా రాలిన కుంకుళను దొంగచాటుగా ఏరుకు పోతుండేది. ఒకసారి స్కాల్ ఫెనల్ పరీక్షకు వెళ్తున్న రోజులో సూరీదూ, అతనూ సముద్రపు వొడ్డుకెళ్ళి చదువుకొని వస్తుంటే పుంతలో ఏదో కప్పెడుతూ కనిపించింది ఆ అమ్మాయి. ఏమిటని అడిగితే భయపడుతూ భయపడుతూ డబ్బులు పారేసుకున్నానని చెప్పింది. ఆ అమ్మాయిని వెళ్ళు న్నిచ్చి అక్కడ వెతికినపుడు ఓ బుట్టెడు జీడిగింజలు కప్పెట్టివున్నవి కనిపించాయి! ఆ తర్వాత ఓలరకొట్టు దగర ఎదురె నప్పుడు గట్టిగా అడిగేసరికి బొట బొట కన్నీళ్ళు కార్చేసి రాగాలుతీస్తూ కొట్టు అరుగుమీదే చతికిలబడి ఏడ్చేసింది. ఆ లాంటి అమ్మాయి యిప్పుడు యింతటిది అయిందంటే అతనికే ఆశ్చర్యంగా వుంది. ఎంతసేపూ అతనికి కోమటక్క కొట్లో ఏ జీళ్ళో, జంతికలో కొనుక్కుని తింటూనో, ఎవరితోటలోనో ఏ సరుగుడు తుక్కో, కొబ్బరిమట్టలో ఏరు కుంటూనో చింపిరితలా, మాసిన బట్టలో చిన్నపిల్లలాగ కనిపిస్తోందే తప్ప యవ్వనం నింపుకుని శరీరాన్ని దాచుకుంటూ ఆకర్షించగల ఈ ఆరిందలాంటి పార్వతి కళ్ళకు కట్టడంలేదు.

ఆరోచనలతోనే యిల్లు చేరుకున్నాడు.

ఆకస్మాత్తుగా చెప్పాచెయ్యకుండా వచ్చిన కొడుకునుచూసి ఆశ్చర్య పోయాడు తండ్రి. తల్లిలేదు. పదో ఏటే పోయింది. అన్న. ఒదిన వున్నారు. వాళ్ళందరికీ తను యిటీవల జబ్బుపడి వారంరోజులు హాస్పిట లులో వున్నాననీ, తనకింద చేసేవాళ్ళే లేకపోయారనీ, హాస్పిటలునించి డిస్చార్జ్ కాగానే ఇలా వచ్చేశాననీ చెప్పాడు సుబ్బారావు. వాళ్ళందరూ చాలా కంగారు పడ్డారు. ఆరోగ్యాన్ని గూర్చి ఒకటే పరామర్శ. వాళ్ళ ఆందోళనకు సుబ్బారావు నవ్వుకున్నాడు. అనుకోకుండా చాలా చక్కటి అబద్ధం చెప్పానే అని మురిసిపోయాడు.

స్నానంచేసి, భోజనంచేసి సూరీడు దగరకని బయలుదేరాడు. నిజా నికి సూరీడుని యింటిదగర కలుసుకోవాలనిలేదు. అక్కడికివెళ్ళే కనకమ్మ కనిపిస్తుంది. కనకమ్మని తనకిచ్చి చేస్తారని అతను గట్టిగా ఎప్పుడూ

అనుకోలేదు. వాళ్ళది కాస్త కలిగిన కుటుంబం. ఎంతయినా బంధుత్వం కదా, మాటవరస కైనా అడక్క పోతూ అనుకున్నాడు. కనకమ్మ బావుంటుంది. చిన్నప్పుడు ఎత్తుకుని ఆడించాడు. తర్వాత బుగ్గలు కొరికి ఏడిపించాడు. ఆ తర్వాత జాంకాయలూ, జీడిపిక్కలూ తీసుకెళ్ళి ఇచ్చేవాడు. ఊరిలోంచి పారిపోయిన తర్వాత కూడా అప్పుడప్పుడూ తలంచుకుంటూ వుండేవాడు. అందుకే ఆమె మరొకరి పెళ్ళాం అయిందంటే ఏమిటోలా అనిపిస్తోందేతప్ప బాధలేదు. ఇప్పుడు తనంటే మోజు పడే.....

“ఎవరా వెళ్ళేది... సుబ్బారావేనా?”

రత్తమ్మ చిల్లరకొట్టుమీద కూచుని పలకరించింది.

సుబ్బారావు కొట్టు దగ్గరికి వెళ్ళాడు.

“ఎప్పుడొచ్చావబ్బాయ్”

“సాయంకాలమే వొచ్చాను రత్తమ్మక్కా”

“మొన్ననే వొచ్చి వెళ్ళినట్టున్నావ్, పనిమీద వొచ్చావా?”

సుబ్బారావు తలవూపాడు.

అయితే వారం పదిరోజులపాటు వుంటావన్నమాట” నవ్వుతోంది రత్తమ్మ. ముందు పళ్లులేవు. నవ్వితే ఆసహ్యం వేస్తుంది.

వస్తానని చెప్పి సుబ్బారావు బయలుదేరాడు.

“సిగరెట్లమీ తీసుకోకుండానే వెళ్ళి పోతున్నావేం”

“బస్సుదిగి బట్టిలంకలో కొన్నాను. ఇంకా అయిపోలేదు. రేపు వస్తారే.”

రత్తమ్మ ఎందుకు నవ్వుతున్నట్టు?

బహుశా రత్నమ్మకి యీ సంగతి తెలిసే వుంటుంది. మహా ఘటికు
 రాలు రత్నమ్మ. ఊళ్లో అన్ని సంగతులూ ఆమెకే కావాలి. పదిహేనేళ్ళ
 కిందట భర్త పోయినప్పటినించీ ఆయన అప్పజెప్పిపోయిన చిల్లరకొట్టే
 జీవనాధారంగా చేసుకుని, వున్న ముగ్గురు ఆడపిల్లలకూ పెళ్ళి చేసిందంటే
 ఎంతటి వ్యవహార దక్షత గలదో తెలుసునే వుంది. వడీలకుకూడా తిప్పి
 పి.డబ్ల్యు.డి. ఎక్స్‌చేన్‌షన్ కాలవపక్కనే ఎకరం కొబ్బరితోటకూడా కొను
 క్కుంది. రెండో కూతురు దీర్రోగంతో పుట్టింట్లోనే వుంటోంది. అదే
 ఆమెకు దిగులు. మరో చింతే లేదు. ఊరివాళ్ళ గొడవలతోనే ఆమెకు
 తెలారిపోతుంది.

రత్నమ్మనే కదిపి ఈ విషయం తెల్చుకోవాలి_ అనుకున్నాడు
 సుబ్బారావు.

సూరీడు గురించి యింటికి వెళ్ళక్కర లేకపోయింది. పంచాయతీ
 ఆఫీసు అరుగుమీదే కనిపించాడు ఎవరితోనే కబుర్లు చెప్తూ. ఇద్దరూ ఎక్స్
 చేన్‌షన్ కాలువ తూముమీదకెళ్ళి కూచున్నారు.

రాత్రి చాలా సేపువరకూ కబుర్లు చెప్పుకున్నారు. పార్వతినిగూర్చిన
 విషయాలన్నీ చెప్పాడు సూరీడు. ఏడాదిక్రితమే వ్యక్తురాలైందట.

బాగా వొళ్ళు చేసిందట. ఆ మధ్య తను వొచ్చి వెళ్ళిన తర్వాత
 'కామయ్యగారి సుబ్బారావుని చేసుకోరాదుతే' అని చిల్లరకొట్టు రత్నమ్మ
 అంటే 'మాలాంటి బీవోళ్ళని చేసుకుంటాడా పట్నపాయన' అందట. ఆ
 తర్వాతే ఏదో సంబంధాన్ని తిరగొట్టేసిందట. సూరీడు చాలా విషయాలు
 చెప్పాడు. తనంటే మోజుపడే ఆడదాన్ని పెళ్ళాడక పోవడం తప్పే
 అన్నాడు. అంతగా అతనికి యింట్లో చెప్పడానికి సిగ్గయితే తనే వాళ్ళావిడ
 చేత చెప్పిస్తానన్నాడు. దాంపత్య జవితాన్ని గూర్చి పుస్తకాల కవిత్యంలో
 మాట్లాడాడు.

పన్నెండు గంటలవరకూ కూర్చుని ఎవరిళ్ళకువాళ్ళు వెళ్ళిపోయారు.
 రాత్రంతా సుబ్బారావుకి కలత నిద్రే!

పొద్దున్నలేచి స్నానానికి సముద్రపు వాడు వెళ్ళాడు. సముద్రపువాడుకు తీసుకెళ్ళే పుంత పక్కనే తోటలోవుంది పార్వతి వాళ్ళ యిల్లు. వెళ్ళేటప్పుడో వచ్చేటప్పుడో కనబడకపోతుందా అని ఆతని ఆశ. ఈ యవ్వనపు బొమ్మని చూడాలని కోరిగా వుంది. రెండునెలల కిందట ఆతను వచ్చినప్పుడు కూడా పార్వతిని చూడలేదు.

సుబ్బారావుకు కనీసం పార్వతి పరికిణీ కుచ్చిళ్ళయినా, పవీట అంచె నా కనిపించలేదు. వాళ్ళవ్వ కనిపించింది. తండ్రి కనిపించాడు. ఇంటి ముందు ముళ్ళకంచె కనిపించింది. ముళ్ళకంచె యివతల తచ్చాడుతోన్న కోడిపుంజు కనిపించింది.

సుబ్బారావుకు చాలా నిరాశ కలిగింది.

మధ్యాహ్నం భోంచేశాక సిగరెట్లకని రత్తమ్మ కొట్టు దగరకు వెళ్ళాడు. సిగరెట్ల విషయం సరేసరి. పార్వతిని గురించి ఏమన్నా తెలియజేస్తుందేమోనని వెళ్ళే కొట్టుమీద రత్తమ్మ లేదు. కూతురు కూచునివుంది. సిగరెట్లు తీసుకుని వచ్చేశాడు. సూరీడు దగరకు వెళామంటే ఆతనికి స్కూలు. ఏమితోచక యింటికొచ్చి పడుకున్నాడు. తెలివి వచ్చేసరికి ఇంట్లో కనకమ్మ మాటలు వినిపిస్తున్నాయి.

“మామయ్యకి ఎక్కడై నా మంచి సంబంధం చూసి పెళ్ళిచేసెయ్య గూడదూ. పోనీ ఆ పార్వతినిచ్చి చేస్తేనో” అంటోంది.

తను ఎత్తుకుని ఆడించిన కనకమ్మ, తనచేత మొట్టికాయలు తిన్న కనకమ్మ తన పెళ్ళికి రాయబారాలు నడపడం చూస్తే ఆతనికి నవ్వాచ్చింది. నవ్వుకున్నాడు.

“చినమావ లేచినట్టున్నాడత్తా. మన మాటలన్నీ విన్నట్టున్నాడు” అంది కనకమ్మ గదిలోకి తొంగిచూసి.

“బావున్నావా కనకం ?”

“అదేమిటి మామయ్యోయ్! పేరు మార్చేస్తున్నావ్. నా పేరు కనకం కాదు కనకమ్మ” అంది నవ్వుతూ.

“చదువుకున్న మొగుడ్ని కట్టుకుని కనకం అయ్యావేమో అనుకున్నాను.”

• “అవన్నీ మీ పట్నపోళ్ళకి, మాక్కాదు” అంది. “నీకూ ఓ పలెటూరి మొద్దుని కట్టబెట్టాలని చూస్తున్నాం. ఏ సినిమా స్టారులాగా చేస్తావో చూస్తాగా” అంది తిరిగి.

అతనికి చప్పున సూరీడు జాపకానికొచ్చాడు. వాడు నిజంగా అదృష్టవంతుడే అనుకున్నాడు.

కనకమ్మ సాయంకాలం వరకూ వుంది. చీకటిపడే వేళ భోంచేసి మరీ వెళ్ళింది. ఆమె వున్నంత సేపూ పార్వతినీ, సుబ్బారావునీ దంపతుల్ని చేసి, ఎన్నో విసుర్లు విసిరింది. తియ్యగా ఏడిపించింది. అతని ఆలోచనలనిండా పార్వతినే నింపి వెళ్ళిపోయింది.

సుబ్బారావు మనసంతా పాలకడలిలా వుంది. చిరువెచ్చని ఆలోచనకే సంతోషం తెరలుతెరలుగా పొంగుకొస్తోంది. కథలోలాగ ఒక ఆడది తననే పెళ్ళాడతానని పట్టుబట్టడం అతనికి చాలా ఆనందంగానూ, గర్వంగానూ వుంది.

రాత్రి భోంచేసి సూరీడుతోనూ, వూళ్ళో మరో ముగ్గురు నలుగురు కుర్రాళ్ళతోనూ పంచాయతీ ఆఫీసు అరుగుమీద సినిమా కబుర్లతో గడిపి యింటికి తిరిగివస్తూ కొట్టుమీద తీరుబడిగా కూచున్న రత్తమ్మని చూసి ఆగిపోయాడు. జేబులో సిగరెట్లు వున్నా కావాలని కొనుక్కున్నాడు.

సిగరెట్లు యిస్తూ “అబ్బాయ్! ఏదో పనిమీద వచ్చానన్నావ్, ఏమిటాపని? సొసైటీలో తోటమీద ఏమన్నా అప్పు తేవాలనుకుంటున్నారేమిటి?” అంది.

“అబ్బే, అలాంటిదేమీలేదు రత్తమ్మా” అన్నాడు సుబ్బారావు.

“ఏమోలే, సొసెటీలో అప్పు తేవాలంటే యిప్పుడు నీ సంతకం కూడా వుండాలిగా. అందుకని పిలిపించారేమో అనుకున్నాను. ఇంతకీ మువ్వొచ్చిన పనేమిటి. పెళ్ళి సంబంధాలేమన్నా చూస్తున్నారా మీవాళ్ళు?”

ఆమె వ్యవహార దక్షతకి లోలోపలే ఆశ్చర్యపోయాడు. ప్లైకి మామూలుగానే “ఏమో... ఆ విషయాలేవీ నాతో చెప్పలేదు. అలాటి దేమైనా వుంటే నీకు తెలీకుండా వుంటుందా రత్తమ్మక్కా” అన్నాడు.

రత్తమ్మ నవ్వింది. “మొత్తంమీద ఘటికుడివే. పట్నం వెళ్ళి తెలివిషీరిపోయావుసుమీ” అంది.

సుబ్బారావు చిరునవ్వునవ్వి, సిగరెట్టుతీసి వెలిగించుకుని గట్టిగా ఒక్క దమ్ము లాగాడు.

“నువ్వు చెప్పకపోయినా నాకంతా తెలుసులే అబ్బాయ్. మొన్నొచ్చినప్పుడు ఏం నూరిపోశావో అది నిన్ను తప్ప మరొకరినీ పెళ్ళాడనని పట్టుపట్టింది. ఇంతకీ యింట్లో చెప్పావా దాన్నే చేసుకుంటానని”

సుబ్బారావు సిగ్గుసిగ్గుగా “లేదు” అన్నాడు.

“ఆడదానికి లేని సిగ్గు నీకొచ్చిందే. సరేలే. నేనే చెప్తాను మీ నాన్నతో, వాళ్ళయ్య కనిపిస్తే అడుగుతాలే. ఎంత వెతికినా నీకన్నా మంచి సంబంధం తేగలడా, కాదనడానికి” అంది.

ఆ తర్వాత మళ్ళీ “సుబ్బారావ్! అది చాలా చురుకైన పిల్లయ్యా. దానిది శుభమైన జాతకం. అది బోణీ చేసినరోజు సాయంకాలానికి తెలిగ్గా పది రూపాయలన్నా అమ్మకం వుంటుంది” అంది.

ఎవరో పొగాక్కాడలకని వొచ్చి యింటి విషయాలవీ చెప్తూ అక్కడే తిష్టవేశాడు. ఈనెలన్నీ వొలిచి, చుట్ట చుట్టుకుని వెలిగించుకునే

వరకూ కదిలేటట్టు లేడు. చూసి చూసి సుబ్బారావే అక్కడనించి కదిలి
వచ్చేశాడు.

ఆ తర్వాత మూడురోజులవరకూ రత్తమ్మ అసలు ఈ విషయాన్నే
ప్రస్తావించలేదు. రోజుకి మూడుసార్లయినా సిగరెట్ల నెపంతో ఆ కొట్టికి
వెళ్లి వస్తుండేవాడు. సిగరెట్ల వాడకంకూడా ఎక్కువయ్యింది. పార్వతి
కూడా ఒక రోజు అదే కొట్టుదగర ఎచ్చలు కొనుక్కెళ్ళు కనిపించింది.
పంచాయతీ ప్రెసిడెంటూ, మరో ముగ్గురూ అదేదారిన వస్తున్నారు. లేక
పోతే పలకరించేవాడే.

గురుపట్టలేనంతగా మారిపోయింది పార్వతి. కాలవ వార కొబ్బరి
మొక్కలాగ ఏపుగా ఎదిగింది. ఒడ్డు పొడుగూ వొచ్చి నిండుదనంతో,
అందంతో ముద్ద బంతిపువ్వులాగ అందరిచూపుల్ని ఆకట్టు కుంటోంది.
కలాపిజలి, ముగ్గులు తీర్చిన యిల్లు, పెరడులో పాదులూ, పూలమొక్కల్తో
కలకలాడినటు మెరుస్తోంది ముఖం. సముద్రపు గాలికి ఆమె వంటిమీద
యవ్వనం తుళుతూ పకపకా నవ్వుతోంది. గట్టమధ్య వొది గొదిగి ప్రవ
హిస్తూ మాటిమాటికీ పక్కదాట్లువేసే పంటబోదెలాగ సంఘం గీచిన సరి
హద్దులమధ్యనే చాలా అమాయకంగా కదిలే ఆమె చూపులు వుండి వుండి
రహస్యంగా పక్కలకు చెదిరి పోతున్నాయి. ఇసికలోకి పొరుకుంటూ
వొచ్చిన సముద్రపు కెరటం వొడ్డిన తెల్లటి నురగల్ని విదిల్చినట్టు సంతో
షం అలలు అలలుగా కొట్టుకొంటూ వొచ్చి చిరునవ్వు నురగల్ని గట్టన
పడేస్తోంది. ఉదయాన్నే పాకలమీద వాలిన పొగ మంచులాగ నునుసిగును
వొళ్ళంతా కప్పుకుంది. దగ్గరకు వచ్చేవరకూ గురుపట్టలేక పోయాడు.

చెట్టు చిటారు కొమ్మన కూచున్న పక్షి ఉదయపు తొలి వెలుగు
రేఖను చూసి రెక్కలాడించి గాలిలోకి ఎగిరి పోయినట్టు అతని మనసు
రెప రెప లాడి ఎటో ఎగిరిపోయింది. ఆ రోజున అతను విపరీతంగా
సిగరెట్లు కాల్చాడు. సూరీడునీ, వూళ్లో మరో ముగ్గురు నలుగురు కుర్రా
ళ్ళనీ వెంటబెట్టుకుని సైకిళ్ళ మీద మైలుదూరం వెళ్లి, రక్తకుల్యదాటి,
మరోనాలుగు మైళ్ళవెళ్లి మలికిపురం వూళ్ళో సినిమా చూసి అంత రాత్రి

లోనూ తిరిగి అంతదూరమూ పాటలు పాడుకుంటూ, కబురు చెప్పుకుంటూ వచ్చారు. దారిలో, పాకల మీద వెన్నెల పూసిన వెండి మలాము చూశాడు. అలలమీద ఉయ్యాలలూగిన చంద్రుణ్ణి చూశాడు. ఇసికలో రంగు రంగుల మెరుపుల్ని చూశాడు. పడుకునేముందు, సినిమాలో చూసిన యుగళ గీతాన్ని జాపకం చేసుకున్నాడు. పబ్లిగా సముద్రపు వాడునా, తోటలోనూ హీరో హీరోయిన్లు గెంతుతూ పాట పాడిన ఘట్టాల్ని తలంచుకుంటూనే నిద్రపోయాడు.

కాని అతని అంత సంతోషమూ ఆ మర్నాడు నీరుగారి పోయింది. పార్వతి తండ్రి సత్తిరాజుని ఎవరో ఫలానా సుబ్బారావుకి మీ అమ్మాయిని యివ్వరాదటయ్యా అంటే “అలాగే, చూద్దాంలే” అన్నాడట. ఆ వార్త అతని వరకూ వచ్చింది. ఆ చూద్దాంలే అన్నమాట ఆమెకూ తనకూ మధ్య బ్రహ్మజెముడు దొంకలా అనిపించింది సుబ్బారావుకు. దానికి సూదిగా ముళ్ళూ, పురుగూ పుట్రావుండి, పార్వతిని కనిపించనీయకుండా ఆవరించి, ఆమెదగరకు వెళ్ళనీయకుండా అడుగు నిలిచివున్నట్టు అనిపించింది. సూరీడుతో ఆ విషయం చెప్పే “ఏదోయధాలాపంగా అనుంటాడు. అంతే. అందరికీ యిష్టమైన సంబంధాన్ని కాదనే ప్రస్తావనేలేదు” అన్నాడు.

అయితే రెండురోజుల తర్వాత రత్తమ్మ చెప్పిన విషయంతో సుబ్బారావు మరీ దిగాలుపడి పోయాడు. సత్తిరాజులు పొగాక్కాడలకని వొచ్చినప్పుడు రత్తమ్మే యీ విషయం కదిపిందట. “వాళ్ళతో వీళ్ళతో కబురంపించడమేటి, తనేవొచ్చి అడగొచ్చుగా” అన్నాడట. ఆ విషయం యింటికొచ్చి మరీ చెప్పింది రత్తమ్మ.

“ఆడపిల్ల తండ్రికే అంతబెట్టు సరైతే మగపిల్లాణ్ణి కన్న నాకెంత బెట్టుండాలి? చచ్చినా అడిగేది లేదు” అన్నాడు సుబ్బారావుతండ్రి. సుబ్బారావు అన్నయ్య అసలు ఈ సంబంధమే వొద్దన్నాడు. సుబ్బారావుకి కూడా పార్వతి తండ్రి అలా బెట్టుచేయడం నచ్చలేదు, చికాకుకూడా కలిగింది.

పంతాలూ, పటింపులూ వొచ్చాయి. వీళ్లు అడగనూ లేదు, వాళ్లు యిస్తామని అననూలేదు. ఒకరి కొకరు ఎదురు పడితే యితర విషయాలు మాట్లాడుకునే వారేతప్ప సంబంధం గురించి ఎత్తేవారు కాదు. వాళ్ళతో పాటు సమానంగా తన తండ్రి వాళ్ళూ పట్టుపట్టడం మొదటో సుబ్బారావు కు నచ్చలేదు. కాని అవతలి వాళ్ళ మొండి ధోరణి చూచేసరికి అతనికే పౌరుషం వొచ్చింది. పె పెచ్చు ఆ పిల్ల ఒకవెపు తననే పెళ్ళాడానని పట్టు పడుతూంటే మరోవెపు తాము వెళ్ళి ప్రాధేయపడలేదని బెటుచేయడం అరంలేని విషయంగా అనిపించింది. ఇదెంతకాలంసాగుతుందో నేనూ చూస్తాను—అనుకున్నాడు సుబ్బారావు.

సుబ్బారావు ఆ వూరొచ్చి దగరదగరగా నెల రోజులు కావస్తున్నా సత్తిరాజు వొచ్చి వాళ్ళమ్మాయిని చేసుకోమని ప్రాధేయపడలేదు. పె పెచ్చు యిప్పుడిప్పుడే పె సంబంధాల గురించి ఆవూరూ, యీవూరూ తిరుగుతున్నాడు కూడాను. రాజోలు సంబంధం ఒకటి తెస్తే పార్వతి తిర గొట్టేసిందట. ఆ అమ్మాయిని ఇంట్లో కష్టపెడుతున్నారట. ఒకసారి వాళ్ళయ్య చెయ్యి చేసుకున్నాడట కూడా. ఈ విషయాలు రత్తమ్మ చెప్పి నప్పుడు సుబ్బారావు కాస్త మెత్తబడ్డాడు.

లేనిపోని పంతాలకు పోయి తనంటే మనసుపడే అమ్మాయిని ఏడి పించకూడ దనుకున్నాడు. సూరీడుతో చెప్పి “నిజమే. మధ్యలో ఆ అమ్మాయి నలిగిపోతోంది. నేను అడిగిస్తాలే” అన్నాడు. సూరీడు వెళ్ళి భార్యతో చెప్పినట్టున్నాడు, ఓ సాయంత్రపు వేళ కనకమ్మ వొచ్చింది. సుబ్బారావు వొదినను వెంటబెట్టుకుని పార్వతి వాళ్ళింటికి వెళ్ళింది.

ఆ సాయంకాలం సుబ్బారావు ఎక్కడికీ కదలకుండా యింటిదగ్గరే కూచుని వున్నాడు.

దీపాలు పెట్టేవేళ, వెళ్ళిన యిద్దరూ తిరిగొచ్చారు. చిర చిర లాడుతూ వొచ్చి “గతిలేని వెధవకి కూడా ఎంత గర్వమో చూడు. నేనూ చూస్తాను యింతకన్నా మంచి సంబంధం ఎలా తెచ్చి చేస్తాడో” అంది సుబ్బారావు వొదిన.

“ఏం చూసుకునో యీ మిడిసిపాటు” అంది కనకమ్మ.

సుబ్బారావుకు అర్థమైంది. చెప్పాలె నా వేసుకోకుండా, అరుగుమీద కూచున్న వాడల్లా అలాగే వీధిలోకి వెళ్ళిపోయాడు. వెళ్ళి వెళ్ళి కాలవ తూము మీద కూచున్నాడు.

పార్వతి తండ్రి ఎందుకు వాప్పుకోలేదు ?

వాళ్ళకన్నా తాము కలిగిన వాళ్ళే. కాస్తో కూస్తో చదువుందీ. పట్నంలో నాలుగురాళ్ళు సాంపాదించుకొంటున్నాడు. మరి ఎందుకు తిరగొపేసినట్టు ?

ఆతనికి చాలా కోపం వచ్చింది. పార్వతి తండ్రిమీదా, సూరీడు మీదా, ఈ రాయబారం నడిపిన వాదినమీదా, కనకమ్మమీదా, చివరికి ఈ అమ్మాయే తప్ప మరో గతిలేనట్టు యింతదూరం వచ్చిన తనమీదా కోపం, చిరాకు వచ్చాయి.

‘ఛెస్! ఈ వూళ్ళో ఒక్క రోజున్నా వుండకూడదు. రేపే ప్రయాణం కట్టెయ్యాలి’—అనుకున్నాడు.

రాత్రి చాలా సేపటి వరకు వాంటరిగానే చీకట్లో ఆ తూముమీదే కూచుని యింటికి బయలుదేరాడు. కాలవ నీళ్ళ చప్పుడూ, దూరంగా సముద్రపు హోరు తప్ప ఏ శబ్దమూ లేదు. అప్పుడప్పుడు గాలి వీచినప్పుడల్లా సరుగుడు తోటలోంచి యుయ్యిమని శబ్దం వాస్తోంది. తుప్పలో అక్కడక్కడా మిణుగురులు ఎగురుతున్నాయి. నక్షత్రాలు వెలుతురో కొబ్బరి చెట్ల మధ్య వూరు ముడుచుకు పోయిన తాబేలులా వుంది. ఊరంతా గాఢ నిద్రలో వుంది. కలలు కూడా కనడం చేతకానివూరు మతుగా నిద్రపోతోంది! సుబ్బారావు ఒక్కడే కాలువగట్టుమీంచి, యిసక బాటలోంచి, బ్రహ్మజెమడు పుంతలోంచి దెయ్యంలా నడిచి యింటిని చేరుకున్నాడు. అన్నం తినాలనిపించక అలానే పక్కమీద వాలిపోయాడు.

ఉదయం లేచేసరికి సన్నసన్నగా చినుకులు పడుతున్నాయి. తొలకరి చినుకులు ఆరంభమైనట్టున్నాయి. నేలంతా తడిసి కమ్మని వాసన వాస్తోంది. చలిగావుంది. కాలకృత్యాలు తీర్చుకుని సూరీడు యింటికి బయలు

దేరాడు. తర్వాత అయితే స్కూలుకి వెళ్ళిపోతాడని ఈరోపలే యింటికి వెళ్ళి సురీడుకి, కనకమ్మకి తన వూరు ప్రయాణం గురించి చెప్పివద్దామని బయలుదేరాడు. దారిలో రత్తమ్మ కొట్టుకెళ్ళి సిగరెట్ల కాతా ఎంత అయిందో చూసి డబ్బిచ్చేద్దామనుకున్నాడు.

రత్తమ్మ కొట్టుమీద ఎవరూలేరు. ఇంట్లో పని చూసుకుంటున్నారు గాబోలు, పిలిచేసరికి రత్తమ్మే వచ్చింది.

“ఇంత పొద్దుతే వచ్చావేమబ్బామ్” అంది వస్తూనే.

“ఏమీలేదు. చినుకులు పడుతున్నాయి కదా, ఒక్కసారిగా నేల చల్లబడిపోయింది... ఏదీ ఓ బర్కీలీ పేకేట్టు యివ్వు”.

ఆమె పేకేట్టు యిచ్చి దానిని కూడా కాతాలో ఎక్కించబోతోంటే “అక్కర్లేదులే, డబ్బిచ్చేస్తాను. మొత్తం ఎంతయిందో చూడు” అన్నాడు.

ఆమె ఏమిటన్నట్టు చూసింది.

“వూరెళ్ళి పోతున్నాను. ఒచ్చి చాలా రోజులైంది కదూ. ఎంత కాలం పనీ పాటా లేకుండా కూచునేది” అన్నాడు.

ఆమె అరమైనట్టు చిరునవ్వు నవ్వింది, “రాత్రి కనకమ్మ అంతా చెప్పిందిలే అబ్బామ్ వాళ్లు ఒప్పుకోలేదని కోపంవచ్చి వెళ్ళి పోతున్నావన్న మాట” అంది.

సుబ్బారావు మాటాడలేదు. రత్తమ్మ దగ్గర పుస్తకం తీసుకుని తన బాకీ ఎంతుందో లెక్కగట్టి పదిరూపాయల నోటు ఆమెకిచ్చాడు. ఆమె కూడా ఒకసారి లెక్కచూచుకుని చిల్లరయిస్తూ—

“అదేమో నీకోసం పడిచస్తోంటే నువ్విలాగ వూరువిడిచి పోతా నంటావేమిటయ్యా. రాత్రి ఏమయ్యిందో తెలుసా. ఎవరితోనూ అనబోక. ఆ పిల్ల నల్లమందూ, నూనె తాగేసిందట ! ఇంట్లో వాళ్ళకి తెలిసి ఆచారు గారిని పిలిపించి కక్కించారట. రాత్రి ఆచారుగారు హడావిడిగా పోతోంటే ఏమిటో అనుకున్నాను, ఎంతపని చేసిందో చూశావ్. దానికి యింకా భూమ్మీద నూకలున్నాయిగాని...”

“అలాగా!” అన్నాడు సుబ్బారావు. సురీడు యింటికి వెళ్ళకుండానే వెనక్కు తిరిగి వెళ్ళిపోయాడు.

ఆరాత్రి సురీడూ, సుబ్బారావు కలిసివెళ్ళాంబె రత్తమ్మ అడిగింది. “వూరేళ్ళలేదా అబ్బాయ్” అని.

“లేదు వర్షంగా వుందికదూ, అందుకని ఆగిపోయాను” అన్నాడు.

నాలుగు రోజులు గడిచినా అతను వెళ్ళలేదు. రత్తమ్మ అడక్కుండానే సంజాయిషీ యిచ్చుకుంటున్నట్టు ఒక రోజు “ఆ యిసిక దిబ్బమీద సరుగుడు తోట అమ్మాం. డబ్బింకా చేతికి అందలేదు. అందితే కొంత డబ్బు అడిగి పట్టుకెళ్ళామని వుండిపోయాను” అన్నాడు.

‘ఓహో!’ అన్నట్టు తలాడించింది రత్తమ్మ.

సుబ్బారావు ఓ మధ్యాహ్నం భోంచేశాక వాళ్ళ సరుగుడు తోటలో కలప కొట్టిస్తున్న చోటికి బయలు దేరాడు.

ఇసిక పుంతలోంచి నడుస్తున్నాడు. పుంతపక్కనే జీడి మామిడి తోట. మధ్యలో యిటు. ఇంటిచుట్టూ ముళ్ళకంచె. కంచె అవతల పార్వతి, కంచెమీద దయగా జారిన కాస్తంత ఎండపొడలోనూ బటలు ఆరబెడుతోంది. పార్వతి సుబ్బారావుని చూసింది. చూస్తూనుంచుంది. చలనంలేదు. సుబ్బారావు ఆగిపోయాడు. చూస్తున్నాడు. ఓ నిమిషంపాటు అలానే వుండిపోయాడు. ఆమె కంచె యివతలకి వచ్చింది. సుబ్బారావు ఆమెనే చూస్తున్నాడు. ఆమె యింటి వెనక్కి నడిచి ఆగి చూసింది. సుబ్బారావు యింకా చూస్తూనే వున్నాడు. నడుస్తోంది ఆమె. ఆగి ఆగి చూస్తూ చూస్తూ నడుస్తోంది. ఇల్లుదాటి వందగజాల దూరం వచ్చేసింది. అతను యింకా అలానే వున్నాడు. ఆగిపోయింది ఆమె. ఒకటి, రెండు, మూడు నిమిషాలు. సుబ్బారావు రెప్ప వెయ్యకుండా చూస్తున్నాడు. ఇంకో నిమిషం. మరోనిమిషం కూడా. బొమ్మలా నుంచున్న ఆమె చివల్న కదిలింది. వెళ్ళిన దారమ్మచే చరచరా వెనక్కు తిరిగి వస్తోంది. వెలువలో పడి కొట్టుకొచ్చేస్తున్నట్టు పెద్ద పెద్ద అంగలోవాస్తోంది. అప్పటికిగాని సుబ్బారావుకు స్ఫురించలేదు. గబగబా పుంత దాటి తోటలోకి వెళ్ళాడు. తనవై పే వస్తాన్న అతన్ని చూసి

అగిపోయింది. దగ్గరో జీడి మామిడిచెట్టు నీడలోకి కదిలి చూస్తోంది.
దగ్గరకు వచ్చేశాడు.

“బాగున్నావా పార్వతీ”

అంత సేపూ లేని సిగ్గు ఒక్కసారిగా ముంచు కొచ్చి మాట రాక
తల ఊపింది.

“నల్లమందూ, నూనే తాగావట. ప్రాణం తీసు కుందామనే”

చివల్న తలెత్తి ఓ క్షణంపాటు నిదానించి అతనినే చూసింది.

“ఎవరన్నారు అలాగని ?”

“ఇంకెవరూ... రత్తమ్మ. నిన్నుగురించి నాకు చెప్పే వాళ్ళెవరు
న్నారు ఆమెగాక.”

పార్వతి ఏమీ మాట్లాడలేదు. ఆలోచిస్తూ వుండిపోయింది.

“రత్తమ్మకి నువ్వంటే చాలా అభిమానం. నీ సంగతులన్నీ నాకు
ఆవిడే చెప్పింది.

“నువ్వన్నా అభిమానవే. మొట్టొక్కో నువ్వొచ్చినట్టు రత్తమ్మే
చెప్పింది. ఇశాఖ పట్నంలో వున్నావటగా, అబ్బో! పెద్దూరే”

ఎండుటాకుల మీదికి ఏ ఉడతో దూకినట్టుంది, గర గర మంది.

సుబ్బారావు బెదరినట్టు చూశాడు. ఆమె నవ్వింది.

“మీ అయ్య లేడా యింట్లో”

“ఉన్నాడు. ఏం. ఇంటి కెళ్ళారా ?”

అతనేమీ సమాధానం చెప్పకుండా “మీ అయ్యకి నేనంటే ఎందు
కంత కోపం?” అన్నాడు.

ఆమె జవాబివ్వకుండా నేలచూపులు చూస్తూ వుండిపోయింది.

అతనికికూడా ఏం మాట్లాడలో తోచడంలేదు. నిశ్శబ్దంగా వుంది.
అప్పుడప్పుడు ఏ తొండో, ఉడతో ఎండుటాకులమీద కదలిన చప్పుడు.
అవతల ఎక్కడో కొబ్బరిమట్టల్ని నరుకుతున్న శబ్దంతప్ప ఏఅలికిడిలేదు.

“ఇక ఇశాకపట్నం ఎల్లవా ?” అంది పార్వతి నిశ్శబ్దంలోంచి.

ఏమో, ఇంకా తేల్చుకోలేదు వెళ్ళడమా, మానేసి యిక్కడే
ఎమన్నా వ్యాపారం పెట్టుకోడమా యింకా ఆలోచించుకోలేదు” అన్నాడు.

“అక్కడేదో కొట్లో కుదిరావట. మానేసి వచ్చి సేవా?”

“లేదనుకో. మళ్ళీ వెళ్ళే అక్కడే చేరాచ్చు. కాకపోయినా మరో చోటన్నా దొరుకుతుందిలే”

“మనూరికన్న ఇశాకపట్నవే బావుంటుంది కదూ.”

ఆ అమాయకపు ప్రశ్నకు అతనికి చెప్పలేనంత నవ్వాచ్చింది. ఆపుకుని ఆపుకుని మరీ నవ్వుకున్నాడు అతను.

తననే చూస్తోన్న పార్వతిచూపులు మరోవైపు జారిపోయి, అక్కడే నిలిచిపోవడం గమనించి సుబ్బారావు వెనక్కు తిరిగి చూశాడు. పుంత లోంచి ఎవరో వస్తున్నారు.

బ్రహ్మ జెముడు డొంక పల్చబడిన చోట కాళీలోంచి స్పష్టంగా కనిపిస్తోంది. ఆ వస్తున్న వ్యక్తి పార్వతి తండ్రి సతిరాజు!

“మీ ఆయ్య?” అన్నాడు సుబ్బారావు. గుర్తించా నన్నట్టుగా తలాడించింది ఆమె.

“ఇందాక యింట్లోనే వున్నాడన్నావ్ మరి, బయటినించి వస్తున్నాడేం?”

పార్వతి సమాధానం చెప్పలేదు. నవ్వి వూరుకుంది.

“మనల్ని చూశాడా?”

“ఏమో, చూసే వుంటాడు.”

“నేను వస్తాను మరి. ఈ మధ్య నువ్వు రత్నమ్మ కొట్టువెపు రావడం మానేశావేం” అంటూ సమాధానమన్నా వినకుండానే పుంతవెపు కాకుండా యింటి వెనకవెపువెళ్ళి, జీడిమామిడి తోటలోంచి ఆ వెనక కొబ్బరి తోటలోకి వెళ్ళిపోయాడు అతను కనిపించినంతమేరా చూస్తూనే వుండిపోయింది ఆమె.

ఆ రాత్రే సుబ్బారావుని కాలవ గట్టు మీద పట్టుకుని కొట్టాలని చూస్తున్నట్టు తెలిసింది. సుబ్బారావుకూడా మెరికల్లాంటి కుర్రాళ్ళని అరడజను మందిని పోగుజేసుకుని సిద్ధంగానే వున్నాడు. రాత్రి ఒంటి గంట వరకూ వొక్కడూ తూము మీద కూచున్నాడు. ఎవరూ తారసపడలేదు. కొబ్బరితోటలోనూ, పైమరీ హెల్తు సెంటర్ అరుగుమీదా, బడి ఆవరణ లోనూ కాపుగావుంచినకుర్రాళ్ళని యిళ్ళకుపంపించేసి అతను వెళ్ళిపోయాడు.

మర్నాడు కూడా రడిగానే వున్నారు కాని ఏ గొడవా జరగలేదు. మూడోనాడు ఆ విషయమే ఎవరూ పట్టించుకోలేదు. పె పెచ్చు ఆ రాత్రి పగలంతా పరంకురుస్తునేవుంది. సాయంత్రమే కాస్త తెరిపి యిచ్చింది.

వరం తగడంతోనే హడావిడిగా పరుగెత్తుకొచ్చాడు సూరీడు. సుబ్బారావుని వీధిలోకి తీసుకెళ్లి “విన్నావా ఆ పార్వతి, రాజోలు సంబంధానికి వాప్పేసుకుందట. నీ దగ్గరకే బయలుదేరి వాస్తోంటే రత్తమ్మ పిలిచి చెప్పింది” అన్నాడు.

సుబ్బారావు మ్రాన్నుడి పోయాడు. అదేదో వివరంగా తెలుసుకుందామని సూరీడుని వెంటేసుకుని రత్తమ్మ దగ్గరకు వెళ్లి అడిగితే ‘నిజమే’ అన్నట్టు తలాడించింది.

“ఇందాక వులిపాయలకని వరలో తడుస్తూ వాచ్చింది. ‘నల్ల మందూ, నూనే తాగావట, ఏమిటే’ అంటే మాటాడిందికాదు. గట్టిగా చీవాటు పెట్టాను’. నిజమే. తప్పయి పోయింది రత్తమ్మా. ఇన్నాళ్ళూ ఆడే అని పట్టుకుని ఏళ్ళాడేను. ఆడు వారి పిరికి ఎదవ. అలాటి పిరికి సన్నాసిని కట్టుకునేదేటి. అందుకే రాజోలు సంబంధం వాప్పేసుకున్నాను” అంది. ఎంత పిలిచినా మరీక వినకుండా వెళ్ళిపోయింది” అంది రత్తమ్మ.

సుబ్బారావు ప్రతిమలా స్తంభించి పోయాడు. అతని నోటమాట పెగలేదు. రత్తమ్మ ఎదుట నిలుచోవడం కూడా అతనికి సిగుగావుంది. తర్వాత కలుస్తానని సూరీడుని పంపించేసి యింటికి వచ్చేశాడు. పార్వతి అంతమాట అనడం అతనికి తల కొట్టేసినట్టుంది.

ఆ రాత్రి అతనికి అన్నం సహించలేదు. నిద్రకూడా పట్టలేదు.

రాత్రంతా ఒకటి ఒకటి చినుకులు రాలతూనే వున్నాయి. నక్షత్రాల వెలుతుర్ని కూడా జారిపోసీకుండా మబ్బులు మూట కట్టేసుకున్నాయి. ఊరంతా తడి తడిగా, చలి చలిగా, చీకటిగా వుంది.

తెల్లవారు యూమున పక్షులు యింకా లేవకుండానే పార్వతి యింట్లో కోడి కూసింది.

బాగా ఎండబడాక మొత్తం వూరు వూరంతా కోడై కూసింది.

ఆ కూతలో రత్తమ్మ కంఠం మాత్రం లేదు.
